

खेलों इंडिया: अपनी लगन और प्रतिभा से सबको हैरान किया

मन की बात में दिव्यांग खिलाड़ियों को PM मोदी का संदेश



नई दिल्ली, 30 मार्च (एजेंसी)। प्रधानमंत्री मोदी ने फिटनेस पर भी बात की। साथ ही खेले इंडिया पैरा गेम्स के खिलाड़ियों का हौसला बढ़ाया। पीएम ने सभी को भविष्य के लिए शुभकामनाएं दीं। प्रधानमंत्री नरेंद्र मोदी ने रविवार को मन की बात कार्यक्रम के 120वें एपिसोड में खेल और खिलाड़ियों से जुड़ी बातें भी कीं। उन्होंने हाल ही में हुए खेले इंडिया पैरा गेम्स को लेकर बातचीत की। उन्होंने अपने संबोधन में कहा, कुछ ही दिन पहले संपन्न हुए खेले इंडिया पैरा गेम्स में एक बार फिर खिलाड़ियों ने अपनी लगन और

प्रतिभा से सबको हैरान कर दिया। इस बार पहले से ज्यादा खिलाड़ियों ने इन खेलों में हिस्सा लिया। इससे पता चलता है कि पैरा स्पोर्ट्स कितना चर्चित हो रहा है। पीएम मोदी ने इन राज्यों को दी बधाई पीएम मोदी ने कहा, मैं खेले इंडिया पैरा गेम्स में हिस्सा लेने वाले सभी दिव्यांग खिलाड़ियों को उनके शानदार प्रयासों के लिए बधाई देता हूँ। हरियाणा, तमिलनाडु और उत्तर प्रदेश के खिलाड़ियों को पहला, दूसरा और तीसरा स्थान हासिल करने के लिए शुभकामनाएं देता हूँ। इन खेलों

के दौरान हमारे दिव्यांग खिलाड़ियों ने 18 राष्ट्रीय रिकॉर्ड भी बनाए। जिनमें से 12 तो हमारी महिला खिलाड़ियों के नाम रहे। पीएम मोदी ने फिटनेस पर भी बात की। उन्होंने दिल्ली में हुए एक आयोजन का जिक्र करते हुए कहा, दिल्ली में एक भव्य आयोजन ने लोगों को बहुत प्रेरणा दी है, जोश से भर दिया है। एक इन्वेंटिव आइडिया के रूप में पहली बार फिट इंडिया कारनिवाल का आयोजन किया गया। इसमें अलग अलग क्षेत्रों के

करीब 25 हजार लोगों ने हिस्सा लिया। इन सभी का एक ही लक्ष्य था- फिट रहना और फिटनेस को लेकर जागरूकता फैलाना। स्वदेशी खेलों को भी मिल रहा बढ़ावा पीएम मोदी ने कहा, हमारे स्वदेशी खेल अब लोकप्रिय संस्कृति के रूप में चुल मिल रहे हैं। मशहूर रैपर हनुमानकाईड को तो आप सभी जानते ही होंगे। आजकल उनका नया गाना रन इट अप, काफी चर्चा में है। इसमें कलारिपयडू, गतका और थांग-ता जैसी हमारी पारंपरिक मार्शल आर्ट्स को शामिल किया गया है।



डब्ल्यूटीटी के अंतिम-16 मैच में हार के साथ शरत कमल ने पेशेवर टीटी करियर को कहा अलविदा, हुए भावुक

चेन्नई, 30 मार्च (एजेंसी)। शरत राष्ट्रमंडल खेलों में भारत के सबसे सफल एथलीट्स के मामले में तीसरे स्थान पर हैं। उनसे ज्यादा सिर्फ जसपाल राणा (शूटिंग) और समरेश जंग (शूटिंग) ने पदक जीते हैं। दिग्गज टेबल टेनिस खिलाड़ी शरत कमल का शानदार अंतरराष्ट्रीय करियर शनिवार को डब्ल्यूटीटी स्टार कर्टेडर टूर्नामेंट के प्री क्वार्टर फाइनल में हमवतन स्नेहित सुरवज्जुला से हारने के साथ खत्म हो गया। शरत के खिलाफ वाइल्ड कार्ड धारक स्नेहित ने लगातार तीन गेम में 11-9, 11-8, 11-9 से जीत दर्ज की।

शरत कमल ने क्या कहा? शरत ने बाद में मिस्र के उमर अस्सार के खिलाफ एक प्रदर्शनी मैच खेला जिसमें दर्शकों को उनके असाधारण कौशल की एक और झलक देखने को मिली। शरत ने अपने विदाई संबोधन में कहा, कहीं ना कहीं मुझे लगा कि यह काफी है और मैं कोर्ट के दूसरी तरफ से खेल को कुछ वापस देने की संभावना तलाशना चाहता था। 42 वर्षीय शरत ने कहा कि वह प्रशासनिक भूमिका निभाना चाहेंगे। उन्होंने कहा, मैंने एक खिलाड़ी के तौर पर अपना काम कर दिया है, मुझे लगता है कि मैंने एक खिलाड़ी के तौर पर देश के लिए काफी योगदान दिया है और मैं एक प्रशासक, या एक कोच, एक मेंटर या फिर एक वरिष्ठ खिलाड़ी के तौर पर भी योगदान देना चाहता हूँ। शरत कमल ने 2022 बर्मिंघम राष्ट्रमंडल खेलों में टेबल टेनिस के पुरुष एकल में 16 साल बाद स्वर्ण जीता था। इससे पहले उन्होंने 2006 में पुरुष एकल में स्वर्ण जीता था। शरत का यह राष्ट्रमंडल खेलों में कुल सातवां स्वर्ण पदक रहा था। बर्मिंघम में तीन स्वर्ण के अलावा शरत ने 2006 में पुरुष एकल और पुरुष टीम इवेंट में स्वर्ण, 2010 में पुरुष युगल में स्वर्ण और 2018 में पुरुष टीम इवेंट में स्वर्ण जीता था। इसके अलावा वह 2010 में दो कांस्य, 2014 और 2018 में एक-एक रजत और 2022 में एक रजत जीत चुके हैं। शरत ने राष्ट्रमंडल खेलों में कुल 13 पदक जीते हैं। शरत राष्ट्रमंडल खेलों में भारत के सबसे सफल एथलीट्स के मामले में तीसरे स्थान पर हैं। इससे ज्यादा सिर्फ जसपाल राणा (शूटिंग) और समरेश जंग (शूटिंग) ने पदक जीते हैं। जसपाल के नाम राष्ट्रमंडल खेलों में 15 पदक (9 स्वर्ण) और समरेश के नाम 14 पदक (7 स्वर्ण) हैं। राष्ट्रमंडल खेलों के अलावा शरत एशियन गेम्स में दो पदक जीत चुके हैं। 2018 में जकार्ता एशियन गेम्स में मेन्स टीम और सिक्किम डब्लूएस इवेंट में शरत कमल ने कांस्य जीता था।

दादा और पिता के बाद बेटी 5वीं बार नेशनल चैंपियन बनीं

एक परिवार की 3 पीढ़ियां बॉक्सिंग चैंपियन

भिवानी, 30 मार्च (एजेंसी)। हरियाणा के जिला भिवानी में एक ही परिवार की तीन पीढ़ियों ने बॉक्सिंग को इंटरनेशनल चैंपियन दिए हैं। भिवानी में बॉक्सिंग की शुरुआत करने वाले व बॉक्सिंग के लिए भिवानी को प्रसिद्ध करने वाले कैप्टन हवा सिंह की पोती 5वीं बार नेशनल चैंपियन बनीं हैं। नुपुर ने 21 से 27 मार्च तक नोएडा में हुई चैंपियनशिप में 81 प्लस कैटेगरी में मुकाबला खेला था।

बता दें कि कैप्टन हवा सिंह ने 1966 व 1970 में दो बार एशियन खेलों में गोल्ड मेडल जीते थे। साल 1961 से 1972 तक उन्होंने लगातार 11 बार हैवीवेट वर्ग में राष्ट्रीय चैंपियनशिप जीती। उन्होंने बॉक्सिंग छोड़ने के बाद कई बॉक्सर तैयार किए। वहीं कैप्टन हवासिंह को अर्जुन अवॉर्ड व द्रोणाचार्य अवॉर्ड भी मिले हैं। कैप्टन हवासिंह के बेटे संजय श्योराण भी इंटरनेशनल चैंपियन रह चुके हैं। उन्होंने एशियन खेलों में मेडल जीता था। सरकार ने उन्हें भीम अवॉर्ड से सम्मानित भी किया है।

फिलहाल वे नुपुर द्रोणाचार्य कैप्टन हवा सिंह बॉक्सिंग अकादमी में कोचिंग दे रहे हैं। वहीं संजय श्योराण की पत्नी मुकेश रानी भी बास्केटबॉल की खिलाड़ी रही हैं और एशियाई चैंपियनशिप में पदक जिंजिता हैं। संजय श्योराण के 2 बच्चे हैं। जिनमें बड़ी बेटी नुपुर श्योराण बॉक्सिंग के साथ-साथ पढ़ाई कर रही हैं। वह अब यूपीएससीकी भी तैयारी कर रही हैं।

गिल के फैसले ने सभी को चौंकाया

आईपीएल में राशिद खान के साथ पहली बार किसी कप्तान ने किया ऐसा

नई दिल्ली, 30 मार्च (एजेंसी)। आईपीएल 2025 में गुजरात टाइटंस ने जीत का खाता खोल लिया है। 29 मार्च को मुंबई के खिलाफ खेले गए मुकाबले में गुजरात टाइटंस ने 36 रनों से बाजी मारी। ये मैच गुजरात के गेंदबाजों के नाम रहा, जिन्होंने काफी किफायती गेंदबाजी की और टारगेट को डिफेंड किया।

हालांकि, इस मुकाबले के दौरान गुजरात टाइटंस के कप्तान शुभमन गिल ने एक ऐसा फैसला लिया, जिसने हर किसी को हैरान कर दिया। उन्होंने अपने सबसे अहम गेंदबाज राशिद खान का इस मैच में काफी कम इस्तेमाल किया। राशिद खान टी20 के काफी

सफल विकेट टेंकिंग गेंदबाज हैं। उनके 4 ओवर सामने वाली टीम के लिए किसी आफत से कम नहीं होते हैं। लेकिन इस मुकाबले में एक अलग ही नजारा देखने को मिला। दरअसल, गुजरात टाइटंस के कप्तान शुभमन गिल ने कुल 6 गेंदबाजों का इस्तेमाल किया, जिसमें राशिद खान का नाम भी शामिल था। मगर, उन्हें 20 ओवर के मैच में सिर्फ 2 ओवर ही गेंदबाजी करने का मौका मिला। इस दौरान राशिद खान ने 5 की इकॉनमी से 10 रन खर्च किए और कोई भी विकेट हासिल नहीं किया।

बता दें, राशिद खान साल 2017 से आईपीएल में खेल रहे हैं। इस दौरान वह कई

खिलाड़ियों की कप्तानी में खेल चुके हैं। लेकिन उनके आईपीएल करियर में ये पहला मौका था जब किसी पारी में पूरे 20 ओवर फेंके गए हैं और उन्हें 4 ओवर गेंदबाजी करना का मौका नहीं मिला। इससे पहले उन्होंने हर बार अपने कोटे के 4 ओवर फेंके थे। हालांकि, गिल का ये फैसला टीम के काम आया और वह इस मैच को अपने नाम करने में कामयाब रहे।



हार्दिक पांड्या को लगा झटका, एक गलती से 12 लाख रुपए की चपत लगी

अहमदाबाद, 30 मार्च (एजेंसी)। मुंबई इंडियंस के कप्तान हार्दिक पांड्या पर गुजरात टाइटंस के खिलाफ इंडियन प्रीमियर लीग मैच में उनकी टीम की धीमी ओवर गति के लिए 12 लाख रुपए का जुर्माना लगाया गया है। पांच बार की चैंपियन मुंबई इंडियंस को शनिवार को नरेंद्र मोदी स्टेडियम में टाइटंस के खिलाफ 36 रन से हार का सामना करना पड़ा। आईपीएल ने रविवार को एक बयान में कहा, 'मुंबई इंडियंस के कप्तान हार्दिक पांड्या पर अहमदाबाद के नरेंद्र मोदी स्टेडियम में गुजरात टाइटंस के खिलाफ टाटा इंडियन प्रीमियर लीग (आईपीएल) 2025 के नौवें मैच के दौरान उनकी टीम द्वारा धीमी ओवर गति रखने के लिए जुर्माना लगाया गया है। बयान के अनुसार, 'यह आईपीएल की आचार संहिता के न्यूनतम ओवर गति से जुड़े अपराधों से संबंधित नियम 2.2 के तहत उनकी टीम का सत्र का पहला अपराध था इसलिए पांड्या पर 12 लाख रुपए का जुर्माना लगाया गया। गुजरात ने पहले बल्लेबाजी करते हुए अहमदाबाद की काली मिट्टी वाली पिच पर 196 रन बनाए। मुंबई इंडियंस को लक्ष्य का पीछा करते हुए संघर्ष करना पड़ा और अंततः टीम छह विकेट पर 160 रन ही बना सकी। गुजरात ने मौजूदा सत्र में अपनी पहली जीत दर्ज की। यह मुंबई इंडियंस की लगातार दूसरी हार थी और टीम ने अभी अंकों का खाता नहीं खोला है।



कांतारा चैप्टर 1 में शामिल होने की खबरों पर मोहनलाल ने तोड़ी चुप्पी

मोहनलाल इन दिनों एल2- एम्पुआन को लेकर चर्चा में बने हुए हैं। मलयालम सिनेमा के सुपरस्टार लगातार फिल्म के प्रचार में व्यस्त हैं। इसके साथ ही पिछले कुछ समय से ऐसी चर्चाएं चल रही हैं कि मोहनलाल कांतारा के चैप्टर 1 में नजर आएंगे।

इस पर चुप्पी तोड़ते हुए हाल ही में अभिनेता ने होम्बेल फिल्मस की आगामी फिल्म कांतारा - चैप्टर 1 में अभिनय करने की अपनी इच्छा साझा की है। हाल ही में एक साक्षात्कार के दौरान अभिनेता से पूछा गया कि क्या वह कांतारा के सीक्वल का हिस्सा हैं? इस पर मोहनलाल ने स्पष्ट किया कि वह अभी तक फिल्म में शामिल नहीं हैं। हालांकि, उन्होंने सार्वजनिक रूप से अपना उत्साह व्यक्त किया, विनम्रतापूर्वक फिल्म निर्माताओं से अनुरोध किया कि वे उन्हें फ्रेंचाइजी में संभावित भूमिका के लिए उनपर विचार कर सकते हैं।


कहा मैं हमेशा से हॉरर कॉमेडी करना चाहता था

द भूतनी में दिखाई देंगे सनी सिंह



अपनी आगामी फिल्म भूतनी के ट्रेलर लॉन्च पर अभिनेता सनी सिंह ने कहा कि वह हमेशा से हॉरर कॉमेडी करना चाहते थे। सनी सिंह, मौनी रॉय, पलक तिवाड़ी, संजय दत्त, निक और आसिफ खान 'द भूतनी' में नजर आएंगे। फिल्म का ट्रेलर फैंस को पसंद आ रहा है। कॉमेडी और हॉरर का मिक्सअप इस फिल्म में देखने को मिलेगा। फिल्म के बारे में अपनी उत्सुकता साझा करते हुए सनी ने कहा, मैं हमेशा से हॉरर कॉमेडी करना चाहता था। जब मैंने स्क्रिप्ट पढ़ी और सिद्धांत सचदेव से मिला, तो मुझे पूरा कॉन्सेप्ट पसंद आया। संजू सर के साथ, मुझे पता था कि यह एक अविस्मरणीय अनुभव होगा।

हनी सिंह ने नोरा फतेही के हिंदी प्रेम की सराहना की



पायल गाना उन्हें किया समर्पित

ग्लोबल सेंसेशन नोरा फतेही ने एक बार फिर साबित कर दिया है कि वह मनोरंजन इंडस्ट्री पर क्यों राज कर रही हैं। बहुमुखी प्रतिभाशाली इस कलाकार को हाल ही में मशहूर सिंगर, म्यूजिक कंपोजर और रैपर यो यो हनी सिंह ने उन्हें एक खास ट्रिब्यूट दिया और अपना लेटेस्ट हिट 'पायल' उन्हें समर्पित कर दिया, जिसे वीडियो स्ट्रीमिंग प्लेटफॉर्म पर 200 मिलियन से अधिक बार देखा जा चुका है। हाल ही में अपने मिलियनेयर इंडिया टूर कॉन्सर्ट के दौरान, हनी सिंह ने नोरा फतेही की तारीफ करते हुए उन्हें खास सम्मान दिया और उन्हें दिल से धन्यवाद दिया। उन्होंने नोरा के भारत और हिंदी भाषा के प्रति प्रेम की सराहना करते हुए कहा, झ्रूस लड़की को हिंदी में बात करना बहुत पसंद है। वह भारतीय नहीं है, वह मोरक्कन है, लेकिन फिर भी उसे हिंदी बोलना बहुत पसंद है, उन्हें भारत से बहुत प्यार है। यही कारण है कि आप सभी उन्हें इतना सपोर्ट करते हैं। मुझे उनमें एक बेहतरीन दोस्त और शानदार को-आर्टिस्ट मिली है। कृपया जोरदार तालियां बजाएं नोरा फतेही के लिए-यह गाना उनके नाम है, चलिए 'पायल' करते हैं। जैसे ही हनी सिंह ने नोरा का नाम लिया, पूरा स्टेडियम तालियां और उत्साह से गूंज उठा, जिससे यह साबित हो गया कि नोरा सिर्फ भारत में ही नहीं बल्कि दुनियाभर में लाखों दिलों पर राज कर रही हैं।